

## דער רבי פון דריטן קלאס און דער שייגעץ פון ערשטן קלאס

אין זומערדיקע פרימארגנס, אויפן וועג צו דער גימנאזיע, באַגעגן איך אלעמאל דעם רבי־בכור. שוין פונדערווייטנס, ערגעץ נאָך אויף דער שניידער־שער גאָס, דערהער איך זיין טיף־ברוסטיקן „מודה אני“; און אַז איך פאַרנעם זיך דערנאָך אויף דער קליבאַניע, נענטער צו דער שול צו, זע איך אים שפּאַַ צירן מיט גרויס חשיבות פאַר דער טיר פון זיין געמויערטן הויז. ער איז אַנגעטאָן אין אַ געבלימלטן זיידענעם כאַלאַט, און אויפן קאָפּ ביי אים זיצט מיט איבערגעטריבענער סאַלידקייט אַ הויכע סאַמעטענע יאַרמעלקע. אַ ברייט פנים — בלוט און מילך; אַ קורצע באַרד און לאַנגע פאות, וואָס פאַלן אַרונד־טער פון אונטער דער יאַרמעלקע ווי טאַשמעס זייד אויף די אַקסלען. הגם נאָך גאָר אַ יונגע־מאַן (ער איז נישט אַלט געווען מער ווי אַ יאָר עטלעכע און דרייסיק), טראָגט דער רבי פאַר זיך אַ שווערן בויך. דער הילוך איז ביי אים דערפאַר אַזאַ, גלייך ער זאָל האָבן אַ האַרב אויף צוריקצוועגס. אין דער האַנט האַלט דער שפּאַצירער אַ טעפל קאַווע, וואָס דאַרף קאַלט ווערן ביז ער וועט האָבן אַפּגעזאָגט די פרימאָרגנדיקע ברכה. מענטשן גייען פאַרביי און גיבן אַפּ אַ ברייטן „גוט־מאָרגן“. אַזוי לאַנג דער רבי „זאָגט“, שטעלט ער זעלטן עמעצן אַפּ. און אויב יאָ — איז בלויז מיט אַ צייכן פון זיינע מיט גנאָד צעשמייכלטע אויגן; וויבאַלד אָבער ער האַלט שוין ביי דער קאַווע, לאָזט ער כמעט קיינעם נישט דורך אָן אַן ענטפּער. דער ענטפּער איז אָדער גלאַט „אַ גוט יאָר“, אָדער אַ היימישער פרעג נאָכן געזונט, נאָך פרנסה, און צומאַל אַ גלייכווערטל, אַ חכמהלע, וואָס דערלאַנגט מערסטנס אַ דינעם שטעכעלע אין שוואַכסטן פונקט פון געמיט.

אַט די חכמהלעך זיינע האָבן דעם רבי־בכור געמאַכט נישט בלויז פאַרן פּאָפּולערסטן גוטן־ייד אין שטאָט, נאָר אויך פאַרשפּרייט זיין נאָמען איבער גאַנץ מזרח־גאַליציע. פון קאַלאַמיי ביז ווייט הינטער לעמבערג האָט מען זיך דערציילט דעם רבי־בכורס גלייכווערטלעך. באַזונדערס האָבן פון די זאָגעכ־צער הנאָה געהאַט די משכילים און אפיקורסים, וואָרים דעם מאָדנעם רביס חכמות האָבן געאַטעמט מיט שאַרפּן זעלבסטשפּאַט און האָבן זיך נישט גע־שראַקן פאַר דער צינישסטער כאַראַקטעריסטיק פון חסידות און חסידים.

מ'האַט נישט געקענט בעסער אַפּלאַכן פון „צדיקס מופתים“, ווי נאָכ־דערציילן אַ מעשה פונעם רבי־בכור. נישט אַלע געשיכטעס זענען, פאַרשטייט

זיך, געווען אויטענטישע. א סך פון זיי האט מען בלויז צוגעשריבן דעם רבין, אבער אויך די צוגעשריבענע זענען געווען זיינע, וואָרים זיי האָבן געשטימט מיט זיין אופן ריידן. ער האָט זיי בלויז לכתחילה נישט דערציילט, ווייל זיי זענען אים גראַד נישט איינגעפאַלן; און ער האָט ווי עפעס ספעציעל אינזינען געהאַט, דער רבי־בַּחור, אַז די אַפיקורסישע פּראָפּאַגאַנדיסטן זאָלן נישט בלייבן אָן מאַטעריאַל. מיטן טעפל קאווע אין דער האַנט שטעלט ער זיי אָפּ ביים פּרימאַרגנדיקן שפּאַצירגאַנג פאַר זיין הויז און דערציילט זיי די לעצטע זעלבסט־שפּאַט־מעשה, וואָס ער האָט גראַד אויסגעשפּונען.

— גוט מאָרגן, רבי!

— גוט יאָר, הערצל, — ענטפּערט דער רבי מיט אַ שמייכל, — אַוודאי גייט דיר בעסער ווי מיר; דו אַרבעטסט אַ גאַנצן טאָג אין געוועלב, אַבער ביינאַכט שלאָפסטו זיך אויס; מיר מיטן ד״ר ראָזענהעק לאָזט מען נישט רוען יומם וליילה. אַנדערע דאָקטוירים און אַנדערע רביים זענען דווקא נישט אַזוי באַשעפּטיקט, אַבער איך און ד״ר ראָזענהעק, מיר זענען אין דער מאַדע. אַט יענע נאַכט, למשל, — נעמט דער רבי דערציילן משה איוואָניערס עלטסטן זון, און זיין גלאַנציק־פעט פנים שפּיצלט זיך בשעת־מעשה מיט אַ דינעם שפּאַטישן געלעכטערל, — פונקט איינס אַזייגער ביינאַכט, וועקט מיר אַ יידע־נע אַזש פון דער מליניווקע־גאַס. וואָסי? ד״ר ראָזענהעק זאָגט, אַז עס איז נישטאָ קיין רפואה פאַר איר קראַנקער טאַכטער, זאָל איך זי ראַטעווען אַן אַ רפואה; און זי דערלאַנגט מיר אַ פּדיון פון איין גאַנצער קרוין. טראַכט איך מיר, אַז פאַר איין קרוין מעג דער סאַלער רבי אויך נישט שלאָפן אַ נאַכט, און איך רוף מיר אָפּ צו דער יידענע:

— אי ין רבי קען אין אַזאַ שווערן פאַל ווי דיין טאַכטער גאַרנישט אויפּטאָן. איך מוז האָבן אַ קאַנסיליום. גיי וועק־אויף דעם סאַלער און זאָג אים, אַז דער רבי־בַּחור וויל זיך מיט אים באַראָטן.

— איך האָב אים טאַקע צוגעשאַנצט אַ פאַרדינסטל, אַבער דערפאַר האָב איך געהאַט אַ נקמה, וואָס נאָך אַ ייד, וואָס קען גאַר נישט העלפן, איז נישט געשלאָפן אַ נאַכט.

משה איוואָניערס זון צעלאַכט זיך אויף אַ קול און רייבט זיך אַזש די הענט פאַר הנאָה; אַט אַ מעשה צום דערציילן. און דער רבי־בַּחור? ער רעדט שוין מיט אַן אַנדערן, דערציילט אויף דער גיך אַ גלייכווערטל און אַ המצאהלע, איידער ער גייט אַריין צו זיך אין קלויז אַריין זיך שטעלן דאווענען.

די מעשיות, מיט וועלכע דער רבי־בַּחור האָט אָפּגעשפּאַט פון זיך, פון זיינע חסידים און פון דער חסידישער תורה, האָבן אים צו דער רביסטווע נישט געשאַדט. פון שבת צו שבת איז זיין קלויז געווען פולער, און צו די טישן,

וואס ער האט געפראוועט אלע פרייטיק־צורנאכטס, האט מען זיך קוים גע-  
קענט צושטופן. שניידערס, שוסטערס און בעל־עגלהס האבן פארגעטערט דעם  
רבין. זיי האט נישט אינטערעסירט, וואסערע לצנישע מעשיות מען דערציילט  
אין זיין נאמען, און זיי האט, ווייזט אויס, אפילו נישט געארט, אויב דער  
רבי האט זיך אמאל דערלויבט איינעם פון זיינע צינישע שפאסן אויף זייער  
חשבון אין זייער אנוועזנהייט.

פארוואס? — אויף דעם האבן עטלעכע קלוגע ברדעתן געהאט, פאר-  
שטייט זיך, זייער א „קלארן ענטפער“: דער עולם־גולם, וואס מער מען בא-  
ליידיקט אים, אלץ מער באגייסטערט ווערט ער. אזוי ארום איז דער רבי־בחור,  
לויט זייער מיינונג, געווען א ראפינירטער פסיכאלאג, וואס קען די נשמה פונעם  
פאלקסמענטש און נוצט זי אכזריותדיק אויס צוליב זיינע אייגענע צוועקן;  
אבער מעכל קאן, דער אידעאליזירער פון חסידות און בכלל פון פרומען יידישן  
מענטש, האט אונדז, יונגע גימנאזיסטן, געהאט צו דערציילן וועגן דעם א  
היפש ביסל אומקלארקייט, וואס האט פונדעסטוועגן אפערירט צו אונדזער  
שכל און אונדזער געמיט. דער רבי־בחור, — האט אונדז מעכל קאן נישט  
איינמאל געזאגט, — איז א מין פרישער נעמיראווער רבי, דעמאלט, ווען  
דער רבי־בחור שטייט פאר אייך אין דער זיידענער זשופיצע, איז ער נישט  
מער ווי א ציניקער און אן אפלאכער פון מענטשלעכער נישטיקייט; און ווי  
אזוי קען מען בעסער אפלאכן פון בן־אדםס גאוה און מיט זיך אליין לערנען  
א ברענדיקע לעקציע פון מענטשלעכער גארנישטקייט, ווי דורך זעלבסט-  
שפאט און דורך געבן די מענטשעלעך א געלעגנהייט צו לאכן פון דיר?

„אין הימל אריין אבער פליט דער רבי אין דער גוי'ישער סערמיענגע.“  
דער נעמיראווער פלעגט זיך אוועקלאזן איינמאל אין יאר סליחות־צייט און  
איינער אליין איינהייצן ביי א קראנקער יידענע אין קאלטן צימער. דער רבי-  
בחור האט ארגאניזירט צענדליקער און הונדערטער פון זיינע חסידים און  
גייט מיט זיי עטלעכע צענדליק מאל אין יאר אויף א טור פון קליינע פראק-  
טישע מצווהלעך. דעם רבי־בחורס חסידים ברענגען בינטלעך האלץ, הייצן  
אין אין קאלטע שטיבער פון קראנקע יידן, און אזוי ווי עברי קענען זיי  
ווייניקער פונעם נעמיראווער רבין, קויפן זיי עס אויס מיט א פראקטישער  
טועכץ מער; זיי ברענגען אויך מיט א שטיקל פלייש, א בארבוליע און אביסל  
גרינצייג און קאכן שוין אפ אויך אן אנבייסן פאר דעם ארעמען קראנקן יידן.  
און די „ליטוואקעס“, די אפיקורסים און די ברשכלס, וואס ווייסן אויף זיכער,  
אז דער רבי־בחור מאכט חזק פון זיינע חסידים און ווערט פון זיי נתעשר,  
זיי דערציילט מען גארנישט. זיי לאזט מען שטיין אינדרויסן, ביים טויער פון  
רבינס צינישע מעשיות און מען פארגינט זיי די הנאה פון געלעכטער. טאמער

אבער געלינגט איינעם אַזא „ליטוואַק“ זיך דורכצורייסן דורך דעם פאנצער פון מגושמדיקע גלייכווערטלעך, מיט וועלכע דער רבי האָט זיך אַליין פאַר-שטעלט, דאַן... איז ער אַ פאַרפאַלענער. עס געשעט מיט אים ווי אין פרצעס באַרימטער חסידישער דערציילונג. ער העלפט דעם רבין טראָגן האַלץ און שפייז אין אַרעמע שטיבער און ער ווערט אַ פייערדיקער חסיד און... אַן אייז-קאַלטער שווייגער.

און אַז נישט די קלאַרע און אומגלויביקע פראַקטיקער זענען געווען גע-רעכט, נאָר דווקא מעכל קאָן, דער ראַמאַנטישער בעל-חלומות וועגן מענטש-לעכער גוטסקייט, דאָס איז מען געוואָר געוואָרן נאָכן רבי-בחורס טויט. פאַר די עטלעכע און צוואַנציק יאָר פון זיין רבישאַפט (ער איז נאָך בחורווייז געווען אַ רבי און דערפון האָט זיך גענומען זיין צונאַמען) האָט דער רבי פון דער קאַלאַמייער קליבאַניע-גאַס נישט נאָר נישט אָנגעזאַמלט קיין עשירות פון די פּדיונות, נאָר עס האָט זיך גאָר אַרויסגעשטעלט, אַז ער האָט געלעבט זיין לעבנלאַנג אין גרויס דחקות און איז דערביי געווען אפשר דער גרעסטער בעל-צדקה אין שטאָט. די פּדיונות, וואָס די קאַלאַמייער שניידערס, שוסטערס און בעל-עגלהס האָבן געטראָגן מיט אַזאַ ברייטער האַנט צום רבי-בחור, האָט ער אויסגעגעבן פאַר האַלץ און שפייז-עקספעדיציעס צו אַרעמע און קראַנקע יידישע משפחות. און ער אַליין, מיט זיין ווייב און קינדער, האָט נישט נהנה געווען מער ווי יעדע אַנדערע אַרעמע פאַמיליע. געשטאַרבן איז דער רבי-בחור פון אַ פאַרקילונג (אפשר פון איינער פון זיינע עקספעדיציעס) קנאַפּ פאַרן אויסברוך פון דער ערשטער וועלט-מלחמה. ער איז אַלט געווען נישט מער ווי אַן ערך פערציק יאָר.

די משפחה זיינע איז פאַרבליבן אין גרויס אַרעמקייט. דער שפייזער אירער איז געוואָרן דעם פאַרשטאַרבנעם יורש, אַ בר-מצווה-ינגל, וואָס האָט אויסגעזען פונקט ווי דער רבי-בחור מיט דעם געבלימלטן זיידענעם כאַלאַט און מיט די לאַנגע פאות. אַבער אין קלויז איז געוואָרן ליידיק און ביי די טישן פרייטיק-צורנאַכטס — פוסט. דער פאַרשטאַרבנער האָט מיט זיינע חסידים געלערנט זיין אייגענע חסידישע תורה פון אַקטיווער מענטש-לעכקייט, און דער בר-מצווה-ינגל האָט אים ביי דער דאָזיקער פראַקטישער חסידות נישט געקענט פאַרטרעטן. סתם רבישער קולט, אַבער, איז די דאָ-זיקע בעלי-מלאַכהס געווען פרעמד, אַזוי אַז די דינאַסטיע פונעם רבי-בחור האָט זיך מיט אים פאַרענדיקט. זיין זון איז שוין געווען נישט מער ווי אַן „אייניקל“, וואָס האָט געלעבט פון קצבה אין זכות פון זיין טאַטן.

איך קען נישט פאַרענדיקן צו דערציילן וועגן רבי-בחור און נישט דער-מאָנען, אַז הגם וואָס איז שייך זיין גייסטיקע שטעלונג האָט ער פאַרגונען

דער גאנצער וועלט, זי זאל אפלאכן פון אים, האט ער אבער פאר קיין שום פאל נישט געקענט דולדן, אז מענטשן און בפרט גבירים זאלן זיך באציען מיט אומערנסט צו זיין ארעמקייט. און ס'איז אויך פארשטענדלעך פארוואס, דער שפאט פון זיין ארעמקייט האט געטראפן נישט אזוי זיינע פערזענלעכע ליידן, ווי די מאגערע מאלצייטן און דאס ביליקע קלייד פון זיין ווייב און קינדער. דא האט אויפגעברויזט זיין כעס און זיינע מוסר-רייד זענען געווען שארף און דירעקט, און האבן געטראפן אן אומוועגן אין סאמע פינטל אריין.

פאסירט האט עס נישט לאנג פארן רבי-בחורס פטירה, אין א וואגאן פון דריטן קלאס, אויף דער באן קאלאמיי—לעמבערג, און דערציילט האט מיר די מעשה מיט יארן שפעטער נאכן וועלט-קריג, אין טשערנאָוויץ, מיין פעטער שמעון, וואס איז געווען א גוואלדיקער בעל-זכרון און האט, ווי זיין שטייגער איז געווען, געדענקט ווארט-ביי-ווארט דעם איבעררייד צווישן רבי-בחור און דעם שטאטישן גביר הערש קריס. הערש קריס איז געווען א גרויסער נאפט-סוחר, א פרנס הקהל און האט שוין דעמאלט געהאט קינדער אין רבי-בחורס עלטער.

ר' הערש איז אריינגעקומען פונעם צווייטן קלאס אין דעם דריטן, אפ-צונוכן זיינעם א מענטש, און האט באמערקט זיצן דעם רבי-בחור אויף א הילצערנער באנק ביים פענצטער. האט זיך דער גביר, וואס איז אפשר יענעם טאג, צוליב א גוט געשעפט, געווען באזונדערס גוט אויפגעלייגט, פארגלוסט א לאך טאן פונעם רבי-בחור און אפשר אויך אריינכאפן עפעס א גלייכווערטל, וואס מ'וועט קענען נאכדערציילן. ר' הערש האט זיך צוגעזעצט צום רבין, אים צוגעטראגן א טייער ציגארעטל פון זיין זילבערנער פושקע, און כדי אנצור-הייבן דעם שמועס מיט א שטעכעלקע, האט ער א פרעג געטאן:

— רבי, ווי קומט עס, וואס איר פארט דריטן קלאס?

דער שטאך האט דעם רבי-בחור, ווייזט אויס, שטארק געטראפן. ער האט זיך אויף דער ערשטער מינוט ווי פארלוירן און פאר כעס נישט געוויסט וואס צו ענטפערן. אבער באלד האט דער ווילדער קאפ מיט המצאות אנגע-הויבן אויפסניי צו ארבעטן. ער האט א צי געטאן דעם רויך פונעם ציגארעטל און זיך מיט קוים איינגעהאלטענעם כעס אפגערופן צום גביר:

— עכל דיר דערציילן. עס זענען דא פארשיידענע קלאסן רביס. א רבי

פון ערשטן קלאס פארט ערשטן קלאס; א רבי פון צווייטן קלאס פארט צווייטן קלאס און א רבי פון דריטן קלאס, ווי איך, פארט דריטן קלאס; אבער דו ביסט דאך ביז הונדערט און צוואנציק יאר א שייגעץ ערשטן קלאס, ווי קומט עס, וואס דו פארסט דריטן קלאס?

— איך האב נאך קיינמאל נישט אזא הנאה געהאט פון א שמיץ, וואס

א גביר האט אריינגעכאפט, ווי דעמאלט — האט זיך מיין פעטער פארכלינעט פאר פרייד, ווען ער האט מיר דערציילט די מעשה. ערשטנס, איז דער רבי-בחור געווען — האט דער פעטער איצט שוין געוואסט צוגלייך מיט אלע — א ייד א צדיק, און צווייטנס, האט מיין פעטער, ווייסט דער גוטער יאר, הגם אליין ווייט פון ארעמקייט, ליב געהאט צוצוקוקן ווי א גביר כאפט קלעפ. — הערשן — האט ער מיך פארזיכערט — האט מען שוין ביזן טויט גערופן: א שייגעץ ערשטן קלאס ביז הונדערט און צוואנציק יאר.